

اسوۂ دعوت

خرم مراد

نبی کریم کا ہر نقش ہر قدم ہر ادا ہر بات ہر عمل ہمارے لیے بہترین اسوۂ قابل عمل نمونہ اور مثال کی حیثیت رکھتا ہے۔ قرآن مجید نے خود اس بات کو بیان فرمایا ہے کہ تمہارے لیے اللہ کے رسول کی ذات میں بہترین اسوہ ہے۔ لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (الاحزاب ۲۱:۳۳)۔ یہ اس لیے بھی ہے کہ اللہ کا رسول آتا ہی اس لیے ہے کہ اس کی پیروی و اطاعت کی جائے۔ یہ اطاعت و پیروی ہی وہ واحد چیز ہے جس میں اللہ کے رسول کی اطاعت، اللہ کی اطاعت کے برابر ہے۔ جس نے رسول کی اطاعت کی دراصل اس نے خدا کی اطاعت کی۔ مَنْ يُطِيعِ الرَّسُولَ فَقَدْ أَطَاعَ اللَّهَ ع (النساء ۴: ۸۰)

رسول کی اتباع اور پیروی محض اللہ کی اطاعت ہی نہیں بلکہ اللہ کی محبت کی نشانی بھی ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ ط (ال عمران ۳: ۳۱) اے نبی، لوگوں سے کہہ دو کہ ”اگر تم حقیقت میں اللہ سے محبت رکھتے ہو تو میری پیروی اختیار کرو، اللہ تم سے محبت کرے گا اور تمہاری خطاؤں سے درگزر فرمائے گا۔“
یہ اس وجہ سے نہیں ہے کہ آپ اللہ کے رسول ہیں بلکہ اس لیے کہ آپ کا اسوہ کامل ترین اسوہ ہے۔ وَإِذْكَ لَعَلِّي خُلِّفِي عَظِيمٍ ه (القلم ۶۸: ۳) ”اور بے شک تم اخلاق کے بڑے مرتبے پر ہو۔“ گویا آپ کا کردار اور آپ کی سیرت انسانوں کے لیے ہر لحاظ اور ہر پہلو سے بہترین اور کامل نمونہ ہے۔

رسالت اور اسوۂ کامل، یہ دونوں باتیں لازم و ملزوم ہیں۔ اس لیے کہ جو اللہ کا رسول ہوگا وہ لازماً اسوۂ کامل کا حامل بھی ہوگا اور جو اسوۂ کامل کا حامل ہوگا اسی کو اللہ تعالیٰ اپنی رسالت کے لیے منتخب فرمائے گا۔ تاہم اس کا ایک اور پہلو بھی ہے وہ یہ کہ اللہ کے رسول کی زندگی کے بہت سارے پہلو ہیں۔ آپ سربراہ ریاست بھی

تھے اور قانون ساز بھی! باپ بھی تھے اور شوہر بھی، دوست اور ساتھی بھی تھے اور فوج کے سپہ سالار بھی؛ نیز معلم و مربی بھی اور یہ ساری حیثیتیں آپ کی رسالت کی حیثیت کے تابع تھیں۔ لیکن رسالت کا بنیادی فریضہ یہ تھا کہ اللہ کی بندگی کا پیغام انسانوں تک پہنچایا جائے۔ اس لحاظ سے قرآن مجید نے جب یہ کہا کہ آپ اللہ کے رسول ہیں تو جہاں یہ بات واضح ہوگئی کہ اللہ کے رسول ہونے کی حیثیت سے آپ کا اسوہ قابل اتباع ہے، وہاں یہ بات بھی عیاں ہوگئی کہ اللہ کے رسول ہونے کی حیثیت سے رسالت کا فریضہ ادا کرنے میں اور کار رسالت انجام دینے میں بھی آپ کا طریقہ، آپ کی روش اور آپ کا اسوہ ہی ہمارے لیے بہترین نمونہ ہے۔

کار رسالت ، ایک اہم پہلو

کار رسالت کیا ہے؟ اللہ تعالیٰ نے اپنے انبیاء کو شاہد ، مبشر، نذیر اور داعی الی اللہ بنا کر بھیجا۔ اس حوالے سے انبیاء کی جس صفت پر بھی غور کیا جائے، اس کا حاصل یہی ہے کہ اللہ کے بندوں تک اللہ کی ہدایت اور اس کا پیغام پہنچے۔ رسول کے لفظ کے اندر یہ حقیقت پوشیدہ ہے کہ وہ پیغامبر ہوتا ہے اور جو پیغام لے کر آتا ہے اسے دوسروں تک پہنچاتا ہے۔ یہ ایک ایسی ذمہ داری ہے کہ اللہ کے رسول کوئی اور کام کر پائیں یا نہ پائیں لیکن ان سے ان کی اس بنیادی ذمہ داری کے بارے میں لازماً سوال کیا جائے گا کہ تم نے اس کو کہاں تک ادا کیا۔ لوگ مانتے ہیں یا نہیں مانتے، پیچھے چلتے ہیں یا نہیں چلتے، پکار پر لبیک کہتے ہیں یا نہیں کہتے، اور اللہ کے رسول اس میں کامیاب ہوتے ہیں یا نہیں ہوتے کہ اللہ کے دین کو سارے دینوں پر غالب کر دیں، لیکن یہ فریضہ ایسا ہے جو بنیادی طور پر لازماً ان کے ذمے کیا گیا ہے۔

يَا أَيُّهَا الرُّسُلُ بَلِّغْ مَا أُنزِلَ إِلَيْكَ مِنْ رَبِّكَ (المائدہ: ۵: ۶۷) اے پیغمبر جو کچھ تمہارے رب کی طرف سے تم پر نازل کیا گیا ہے وہ لوگوں تک پہنچا دو۔

گویا اگر رسول نے پہنچانے کا کام سرانجام نہیں دیا تو فی الواقع اللہ نے جو پیغام دیا ہے اس کے پہنچانے کا حق ادا نہیں ہوا۔ یوں سمجھ لیں کہ رسالت کے سارے فرائض کا انحصار مخاطبین کے اوپر ہے۔ وہ مانیں گے تو مومن وجود میں آئیں گے۔ وہ ساتھ دیں گے تو ساتھ چلنے والے ملیں گے لیکن ایسا بھی ہو سکتا ہے ۹۰۰ برس رات دن پکارنے کے بعد بھی تھوڑے ہی لوگ ہوں جو ساتھ دینے کے لیے تیار ہوں۔ وَمَا آمَنَ إِلَّا قَلِيلٌ (ہود: ۱۱: ۴۰) ”اور تھوڑے ہی لوگ تھے جو نوح کے ساتھ ایمان لائے تھے“۔ اگر دعوت کے نتیجے میں تھوڑے لوگ ایمان لائیں یا لوگ دعوت رد کر دیں تو اس پر رسول سے کوئی پرسش نہیں ہے۔ وہ اس کے لیے جواب دہ نہیں ہے۔ البتہ جس بات میں اس کی جواب دہی ہے وہ یہ ہے کہ اس نے دعوت پہنچانے کا کام اور لوگوں کو خدا کی طرف پکارنے کا کام کہاں تک انجام دیا۔ اگر اس نے اس کام کو مکمل کر دیا تو رسالت کا سب سے بنیادی فریضہ

اور اس کی بنیادی ذمہ داری ادا ہوگی۔

یہ جاننا ہمارے لیے اس لیے بھی ضروری ہے کہ اکثر دعوت دین اور اقامت دین کا کام کرتے ہوئے ہم یہ سمجھتے ہیں کہ وہ کام کرنا بھی ہماری ذمہ داری ہے جو دوسروں کے سامنے اور دوسروں کا ساتھ دینے اور اللہ کی خشیت اور حکمت پر منحصر ہے۔ جب وہ کام پورا نہیں ہوتا تو ہم مایوسی کا شکار ہو کر اس کام کو بھی چھوڑ دیتے ہیں جس کام سے کوئی مفر نہیں اور جس ذمہ داری کو کبھی نالا نہیں جاسکتا۔ وہ یہ کہ اللہ کے ایک ایک بندے تک اس کی ہدایت، اس کی زندگی کا پیغام، اللہ پر ایمان لانے کی دعوت، اس کی اطاعت کا مطالبہ اس کے سامنے پیش کیا جائے۔ یہی دراصل کاررسالت کا حاصل ہے۔ آج بھی جو اسلامی تحریک کا نام لیتا ہے، اقامت دین کا دعوے دار ہے، وہ کوئی اور کام کر پائے یا نہ کر پائے لیکن اس کام کے لیے اس کی ذمہ داری اور اس کی جواب دہی ایسی ہے جس سے وہ چھوٹ نہیں سکتا جب تک کہ وہ اس کام کو مکمل حتمہ، انجام نہ دے۔

اسوۂ رسالت کے تحت میں مختصر آدو چیزوں کا ذکر کروں گا اور یہ دونوں چیزیں بالکل لازمی اور ناگزیر ہیں۔ دعوت کے ضمن میں ان طریقوں کو صحیح طور پر استعمال کرنے کے لیے جو طریقے نبی کریم نے اختیار کیے ہیں ایک خاص جذبہ، کیفیت اور روح درکار ہے۔ اس لیے کہ دعوت کا کام کوئی مجرد فنی مہارت کا کام نہیں ہے اور اس کو عام اصولوں کی طرح نہیں سیکھا جاسکتا۔ اس کام کے طریقے، اس کام کے راستے اسی وقت دیکھے جاسکتے ہیں اور ان پر عمل درآمد اسی وقت ہو سکتا ہے جب ان کی پشت پر وہ کیفیت، وہ روح اور وہ جذبہ کارفرما ہو جو دعوت الہی اللہ کے لیے ضروری ہے اور جس کی نمایاں مثال نبی کریم کی اپنی زندگی اور اپنا سوۂ دعوت ہے۔

دعوت اور احساس ذمہ داری

پہلی بات یہ ہے کہ دعوت کی ذمہ داری ایک بڑی بھاری ذمہ داری ہے جس کے احساس سے آپ کا دل گراں ہارتھا، جس کے بوجھ سے آپ کو اپنی کمرٹوتی ہوئی محسوس ہوتی تھی، جس کو اللہ تعالیٰ نے خود قسول ثقیل (بھاری بات) سے تعبیر کیا ہے۔ یہ اس لیے تھا کہ یہ ذمہ داری کس کی طرف سے تھی، نیابت کس کی ہو رہی تھی، بات کس کی تھی جو دوسروں تک پہنچانا تھی اور جواب دہی کس کے سامنے تھی۔ یہ اللہ کی طرف سے تفویض کردہ ذمہ داری تھی اور اس کی جواب دہی خود اپنے سامنے اور رب کائنات کے سامنے تھی۔ یہ ذمہ داری نہ کسی اجتماع میں رپورٹ تک محدود تھی، نہ صرف دنیا کے اندر کچھ کامیابی حاصل کرنے کے لیے تھی، بلکہ اللہ کے رسول اس منصب پر اپنے رب کی طرف سے فائز کیے گئے تھے اور رب کا دیا ہو کام ایسا تھا جو ہر حال میں ہر طرح انجام دینا تھا۔

مجرد یہ احساس اور شعور کہ یہ میرے رب کا کام ہے، میں نے رب کے بندوں کو حق کی طرف بلانا ہے، ان کو

فقط راستوں پر بھٹکنے سے بچا کر صحیح راستے پر لگانا ہے یہ اپنی جگہ اتنی زبردست ذمہ داری تھی کہ اقراراً کا پیغام سننے کے بعد ہی حضورؐ کا نچنے، لرزتے اپنے گھر واپس آئے اور اپنی اہلیہ محترمہ سے کہا کہ زملونی، زملونی، مجھے اڑھا دو، مجھے اڑھا دو۔ مجھے اپنے نفس کے بارے میں ڈر ہے۔ اتنا عظیم الشان کام اقراراً (پڑھنے اور سنانے) کا کام رب کے نام سے دنیا کو پکارنے کا کام اور دنیا کو یہ پیغام دینا کہ علم کا سرچشمہ صرف اللہ کی ذات ہے اس سے اور اے نیاز ہو کر، جو علم کا دعوے دار ہے وہ قطعی غلط ہے نیز اللہ کی ذات سے اور اللہ کی ہدایت سے پوری انسانی زندگی کا رشتہ جوڑنا، یہ کوئی معمولی بات نہیں تھی۔ اِقْرَأْ بِاسْمِ رَبِّكَ الَّذِي خَلَقَ ۝ (العلق ۱:۹۶) میں یہ پوری ذمہ داری پوشیدہ تھی اور حضورؐ اسی لیے کانپتے اور لرزتے ہوئے واپس آئے تھے اور یہ فرمایا تھا کہ مجھے اپنے نفس کے بارے میں ڈر اور خوف محسوس ہوتا ہے۔ یہ اس مقام دعوت کی عظمت اور اس کی گراں باری تھی جس نے قلب مبارک پر اس کیفیت کو طاری کر دیا تھا۔

اس کے ساتھ ساتھ جو چیز تھی وہ صرف یہ نہیں تھی کہ دنیا کے اندر اتنا عظیم الشان کام درپیش ہے بلکہ یہ کہ اس کے بارے میں سوال کیا جائے گا۔ اگر اس کام کے اندر کوتاہی ہوئی تو جو لوگ گمراہی کے راستے پہ جائیں گے بھٹک جائیں گے اور غلط راہ پر پڑ جائیں گے وہ جن کے سامنے حجت پوری نہیں ہوگی اس کا ذمہ دار وہ بھی ہوگا جس کے پاس پیغام حق ہو اور وہ اس کو پہنچانے سے قاصر رہے۔ اسی لیے جب آپؐ اس حوالے سے سوچتے تھے آپ کے سامنے اس کا ذکر ہوتا تھا تو آپؐ لرزہ بر اندام ہو جاتے تھے، آنکھوں سے آنسو بہنے لگتے تھے۔

ایک طرف تو جواب دہی کا یہ احساس تھا جس کے بوجھ سے آپؐ گواہی کر لیتی ہوئی محسوس ہوتی تھی تو دوسری طرف خود دہی کے نزول کا مرحلہ بھی بہت کٹھن تھا۔ اس سے نہ صرف جسم کے اوپر بوجھ پڑتا تھا بلکہ جب یہ کلام نازل ہوتا تھا تو اس کے بوجھ سے اونٹنی بھی بیٹھ جایا کرتی تھی اور آپؐ کی پیشانی پر پسینے کے قطرے نمودار ہوا کرتے تھے۔ یہ تمام کیفیات کلام حق اور ہدایت الہی کو وصول کر کے پہنچانے کی ذمہ داری کا احساس کا نتیجہ تھیں۔ آخرت کی جواب دہی کے حوالے سے اللہ تعالیٰ نے صاف صاف کہا تھا:

فَلَمَسَعَلْنَا الَّذِينَ أُرْسِلُوا إِلَيْهِمْ وَلَمَسَعَلْنَا الْمُرْسَلِينَ ۝ (الاعراف ۶:۷) پس یہ ضرور ہو

کر رہتا ہے کہ ہم اُن لوگوں سے باز پرس کریں جن کی طرف ہم نے پیغمبر بھیجے ہیں، اور پیغمبروں سے

بھی پوچھیں (کہ انھوں نے پیغام رسائی کا فرض کہاں تک انجام دیا اور انھیں اس کا کیا جواب ملا)۔

یہ سوال انھی سے نہیں ہوگا جو مخاطب تھے کہ تم نے یہ بات کیوں رد کر دی، بلکہ مرسلین جن کو رسول بنا کر بھیجا گیا ان سے بھی سوال کیا جائے گا کہ تم نے اپنی ذمہ داری کو کہاں تک ادا کیا۔ یہ کتنی بڑی ذمہ داری تھی اس کا اندازہ اس بات سے لگایا جاسکتا ہے کہ یہ ایک ایسا بوجھ تھا جس سے کمر لٹکتی محسوس ہوتی اور بدن لرزتا اور کانپتا تھا

اور جواب دہی کا احساس دل و دماغ کے اُد پر چھایا رہتا تھا۔

داعیانہ تذب

یہ ذمہ داری رب کی طرف سے تھی کہ اللہ کے بندوں کو بھٹکنے سے بچا کر صبح راستے پر لگایا جائے۔ ذرا تصور کیجئے کہ وہ دل اور وہ قلب جو انسانوں کی محبت سے سرشار ہو جو ۴۰ سال سے دن رات انسانوں کی خدمت کے اندر لگا ہوا ہو اس کو جب یہ معلوم ہو کہ یہ وہ پیغام ہے جس سے انسان آگ سے بچ کر اللہ کی جنت کی طرف جا سکتے ہیں تو آپ سوچ سکتے ہیں کہ اس کی کیفیت کیا ہوگی۔ نبی کریمؐ نے اس بات کو یوں بیان فرمایا کہ میری مثال ایسی ہے جیسے کسی نے آگ جلائی، اور جب آگ روشن ہو گئی تو لوگ پر دانوں کی طرح آگ میں گرنے لگے اور مجھ کو مغلوب کر کے آگ میں گرنے لگے اور میں تمہاری کرپڑ کر تم کو بچا رہا ہوں اور تم ہو کہ آگ کے اندر گرے جا رہے ہو۔ اگر اپنا بچا آگ کے قریب چلائے یا کسی حادثے کا شکار ہو جائے یا تباہی کے گڑھے پر کھڑا ہو تو قلب کی جو کیفیت ہوگی وہی نبی اور داعی کے قلب کی کیفیت ہوتی ہے اور ہونی چاہیے۔

ایک نبی کی حیثیت اپنی قوم کے لیے باپ کی سی ہوتی ہے۔ وہ کتنی ہی گمراہ کیوں نہ ہو وہ اس کو نصیحت اور خیر خواہی سے آخر وقت تک بے نیاز نہیں ہو سکتا۔ وہ اس کے اُد پر غصے و ناراضی اور مایوسی کا اظہار نہیں کرتا۔ اگر وہ پتھر بھی کھاتا ہے تو دعا کرتا ہے کہ اللہ تعالیٰ ان کو ہدایت دے اور صبح راستے پر لگائے۔ وہ اپنی ذات کے لیے نہ کچھ اجر مانگتا ہے اور نہ انتقام کا طالب ہوتا ہے۔ اس کی ساری محبت اور دشمنی صرف اللہ کے لیے اور اس کے پیغام کے لیے ہوتی ہے۔ اسی کیفیت کی وجہ سے نبی کریمؐ دن، رات اسی فکر کے اندر گھلا کرتے تھے اور ہر داعی حق کو بھی گھلانا چاہیے کہ کس طرح یہ پیغام عام ہو۔ دل کی یہ فکر عمل کے اندر ظاہر ہوتی تھی۔ گھر گھر جانا، گلیوں میں گھومنا، لوگوں کو دعوت دینا، اپنے گھر پر بلانا اور دعوت دینا، پہاڑی پہ چڑھ کے وعظ کہنا، حج کے موقع پر غیموں کے اندر جانا، ہر موقع سے فائدہ اٹھانا، ہر آنے جانے والے سے موقع نکال کر حکمت کے ساتھ اپنی بات کہنا، یہ سب کس طرح ہو، اسی فکر میں آپ دن رات گھلا کرتے تھے۔

آپ کی اس کیفیت کو قرآن مجید نے مختلف الفاظ میں بیان کیا ہے۔ کہیں فرمایا کہ کیا اس فکر میں تم اپنا گلا گھونٹ ڈالو گے۔ کہیں اس کے لیے حرص کا لفظ استعمال ہوا۔ کہیں فرمایا: لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ (التوبة: ۹) ”دیکھو تم لوگوں کے پاس ایک رسول آیا ہے جو خود تم ہی میں سے ہے، تمہارا نقصان میں پڑنا اس پر شاق ہے، تمہاری فلاح کا وہ حریص ہے۔“ گویا بھلائی اور دعوت حق کی طرف بلانے کے لیے نبی کی فکر اور آرزو اور تمنا لالچ کی حد تک پہنچی ہوتی ہے۔ جس طرح لالچی آدمی برابر سوچتا رہتا ہے کہ مطلوبہ چیز کو کس طرح حاصل کرنے اس کے پیچھے پڑا رہتا ہے

اپنا سب کچھ اس کے لیے لگاتا ہے وہی کیفیت نبی کریمؐ کی تھی اور وہی کیفیت ہر داعی حق کی بھی ہونی چاہیے۔ اس میں نہ مایوسی کا گزرتھا اور نہ جھنجھلاہٹ کا اور نہ اپنی قوم سے نفرت اور بے زاری کا بلکہ شفقت و رحمت کے ساتھ مسلسل آپؐ اس کام کے اندر لگے رہے۔ یہاں تک کہ یہ تمنا کہ جو دیکھنے والے نہیں ہیں کسی طرح ان کو دکھادیں جو سننے والے نہیں ہیں کسی طرح ان کو سنا دیں جو بھلک رہے ہیں ان کو کسی طرح صحیح راستے پر لگا دیں۔ اس کی تصویر قرآن مجید نے یوں کھینچی کہ تم اندھوں کو راستہ نہیں دکھا سکتے تم بہروں کو نہیں سنا سکتے یعنی جو جان بوجھ کر بھلک گئے ہیں تم ان کو صحیح راستے پہ نہیں لگا سکتے۔ اللہ تعالیٰ کی طرف سے اس ہدایت کے باوجود آپؐ کی یہ کیفیت کہ کسی نہ کسی طرح لوگ ہدایت پا جائیں بالکل آئینے کی طرح نمایاں ہو کر ہمارے سامنے آ جاتی ہے۔

لوگوں کی ہدایت اور ان کو گمراہی سے بچانے کے لیے آپؐ اس قدر بے قرار تھے کہ اگر لوگ نہیں مانتے تو کوئی ایسی نشانی آجائے جسے دیکھ کر لوگ ایمان لے آئیں۔ اس پر اللہ تعالیٰ نے یہ فرمایا کہ تم آسمان میں سیڑھی لگا کر چڑھ جاؤ یا زمین کے اندر سرنگ کھود لو یا اور کوئی نشانی لے آؤ۔ یہ لوگ اس کے بعد بھی ماننے والے نہیں ہیں۔ وہاں آپؐ کی کیفیت یہ ہے کہ آسمان پر سیڑھی لگا کر یا زمین میں سرنگ لگا کر بھی اگر قبول اسلام کے لیے راہ ہموار ہو سکتی ہو تو ہو جائے۔ آسمان پر سیڑھی لگا کے چڑھنا اور زمین میں سرنگ لگانا، یہ ہمارے ادب کے عام محاورے ہیں کہ اگر ضرورت پڑے تو کسی کام کو کرنے کے لیے انتہائی مشقت اور انتہائی کوشش کرنا اور آپؐ اس کے لیے بھی تیار رہتے تھے۔

یہ وہ چیز تھی جس کی وجہ سے داعی ہونا آپؐ کی زندگی کا کوئی ایک پہلو نہیں تھا بلکہ آپؐ ہمہ وقت اور ہر دم داعی تھے اور اسی کو آپؐ کے سارے کام میں بنیادی ترجیح حاصل تھی۔ جہاد اسی کے لیے تھا، تلوار اسی کے لیے اٹھائی گئی، خطوط اسی کے لیے لکھے گئے۔ ابتدا سے آخر تک سب سے بڑی فکر جو آپؐ کے اوپر غالب تھی وہ یہ تھی کہ اللہ کے بندوں تک یہ پیغام پہنچے اور آپؐ سرخ رو ہو کر اپنے رب کے سامنے حاضر ہوں اور لوگ گواہی دیں کہ ہاں آپؐ نے ہم تک پیغام پہنچا دیا، صیحت کا حق ادا کر دیا، اور جو امانت آپؐ کے سپرد ہوئی تھی وہ ہم تک پہنچ گئی۔ اس لیے آپؐ دن رات اسی کام میں لگے رہتے تھے۔

مدینہ آمد پر آپؐ نے سب سے پہلا کام یہ کیا کہ ایک چھوٹی سی مسجد بنائی۔ اس مسجد کا فرش سنگ ریزوں، ستون کجھور کے درختوں کے اور فرش پر کجھور کی چھال چھٹی تھی۔ اس کے بعد ۱۳ برس تک آپؐ نے اس طرف توجہ نہیں کی کہ یہ مسجد پختہ ہو جائے عالی شان عمارت بن جائے بلکہ آپؐ اسی کام کے اندر لگے رہے کہ خدا کا پیغام دلوں کے اندر راسخ ہو جائے۔ آپؐ کی کوشش تھی کہ ظاہر میں یہ عمارت شان دار ہو یا نہ ہو لیکن دلوں کے اندر

دعوتِ حق کی عمارت ضرور شان دار تعمیر ہو جائے۔ یہ اسی کا نتیجہ تھا کہ آپؐ کے انتقال کے صرف ۱۰۰ برس کے اندر اندر اسپین سے لے کر ہندستان تک انتہائی عالی شان مسجدیں وجود میں آگئیں۔ اگر پہلے ہی دن آپؐ کی توجہ دعوت سے ہٹ کر ان کاموں کے اندر لگ جاتی تو اس کا امکان کم تھا کہ وہ قوت وجود میں آتی جو اس دعوت کے جذبے سے سرشار ہو کر مدینہ سے نکلے اور دنیا کے گوشے گوشے میں اس پیغامِ حق کو پہنچاتی۔ مقامِ دعوت کے سلسلے میں یہ آپؐ کا اسوہ اور ترجیحِ اول تھی جس کو سب سے پہلے سمجھنا ضروری ہے۔

نبی کریمؐ کے مضامینِ دعوت

دوسری بات جو جاننا ضروری ہے وہ یہ کہ وہ مضامینِ دعوت کیا تھے جس پر آپؐ شروع سے آخر تک اپنی توجہ مرکوز کیے رہے۔

○ رب سے تعلق: آپؐ نے بہت سے کام کیے اور کئی حوالوں سے دعوتِ دیٰ آداب کی تعلیم دیٰ یہ بھی بتایا کہ کیسے کھائیں، پئیں اور اٹھیں، بیٹھیں، لباس کس طرح پہنیں، لوگوں پر حدود اور سزاؤں کا نظام بھی نافذ کیا، لیکن اس سارے کام کے لیے جو چیز کئی کی حیثیت رکھتی تھی وہ یہ ہے کہ آپؐ نے اللہ کے بندوں کا تعلق اپنے رب سے قائم کر دیا۔ یہ تعلق کوئی ظاہری تعلق نہیں تھا بلکہ دلی قلبی تعلق تھا اور اس کے نتیجے میں ان کو بندگی رب کے سانچے کے اندر ڈھال دیا۔

مکی زندگی کے پہلے دن سے لے کر مدنی زندگی کے آخری دن تک آپؐ اس کام سے غافل نہیں ہوئے کہ اللہ کے بندوں کا تعلق اپنے رب کے ساتھ قائم ہو۔ یعنی بندگی کا تعلق، توکل کا تعلق، خشیت کا تعلق، محبت کا تعلق اور اپنے آپ کو سپرد کر دینے کا تعلق۔ اقرأ کے نام سے جو کام شروع ہوا تھا وہ اپنے رب کی تسبیح، حمد اور استغفار کے حکم تک جاری رہا۔ گویا نبی کریمؐ کے مشن کی تکمیل تک جو کام جاری رہا وہ یہی تھا کہ اللہ کے بندے اللہ کے ساتھ جڑ جائیں۔ جب تک وہ اللہ کے ساتھ نہیں جڑیں گے ان کے اندر وہ قوت اور طاقت نہیں پیدا ہوگی جو اللہ کی زمین پر اللہ کے دین کو قائم کرنے کے لیے ناگزیر ہے۔

اس دعوت کے اندر وہ کشش تھی کہ لوگ دوڑ کر آتے تھے اور اسی کے ہو کر رہ جاتے تھے۔ اس لیے کہ خالق کائنات کی بندگی کے اندر جولنت، جوش اور جوشکش ہے، وہ کسی اور چیز کے اندر نہیں ہو سکتی۔ اس کی بندگی کی حدود، اس دنیا سے ماورا آخرت تک پھیلی ہوئی ہیں۔ جو اس کا ہو جاتا ہے پھر اس کے لیے دنیا کی کوئی قربانی، قربانی نہیں رہتی۔ جان، مال اور وقت، ہر چیز اس کے لیے حاضر ہوتی ہے۔ اس لیے کہ جس نے اس دعوت کی پکار پہ اپنے آپ کو اللہ کے سپرد کر دیا، گویا اس نے اپنا سب کچھ اللہ کے سپرد کر دیا۔ اگر دنیا کے چھوٹے چھوٹے

مقاصد لوگوں کو اپنی طرف کھینچتے رہتے تو ان کی زندگی کے اندر یہ انقلاب کبھی برپا نہ ہوتا اور وہ اس طرح نہ بدلتے۔

بندگی کا یہ تعلق دنیا اور آخرت کے اُپر محیط تھا۔ زمین و آسمان کی ساری وسعت سے زیادہ وسیع یہ تعلق تھا جو آپؐ نے قائم کیا اور اس کے نتیجے میں آخرت کا طلب گار بنا کر جنت کا خریدار بنا دیا۔ فی الواقع یہ بہت بڑا انقلاب تھا جو نقطہ نظر کے اندر، فکر کے اندر، اور دل کے اندر پیدا ہو گیا۔ وہ دنیا میں رہتے ہوئے بھی دنیا کے طلب گار نہیں تھے اور جنت کے خریدار بن چکے تھے۔

○ جنت کے خریدار: اس کا بہترین اظہار اس موقع پر ہوتا ہے جب مدینہ سے بیعت عقبیٰ کے لیے ایک بڑا گروہ آپؐ کی خدمت میں حاضر ہوا اور بیعت کی۔ ان میں سے ایک صحابی حضرت عباس بن عبادہ کھڑے ہوئے اور انصار کو مخاطب ہو کر کہا: تم کو معلوم ہے کہ تم کس بات پہ بیعت کر رہے ہو؟ اس کے نتیجے میں تمہاری گردنیں ماری جائیں گی، تمہارے اشخاص قتل ہوں گے، تمہاری عورتیں بیوہ ہوں گی اور لونڈیاں بنالی جائیں گی۔ انہوں نے پوری تفصیل کے ساتھ تمام ممکنہ خطرات کو گنوا لیا۔ اس پر انصار نے کہا: ہاں! ہم اچھی طرح جانتے ہیں کہ اس کے نتیجے میں کیا پیش آنے والا ہے۔ نبی کریمؐ نے اس بیعت کو دوبارہ دہرایا۔ جس پر انصار نے یہ سوال کیا کہ ہم کو اس کے بدلے میں کیا ملے گا؟ بعد میں قرآن مجید نے اس پر نَضْرًا مِنَ اللّٰهِ وَفَتْحًا قَرْنَبًا ط (الصّٰفّٰت ۶۱: ۱۳) کا مژدہ بھی سنایا، اور اِنَّا فَتَحْنَا لَكَ فَتْحًا مُّبِينًا ○ (الفصح ۴۸: ۱) کی بشارت بھی دی، نیز مَغَانِمٍ كَثِيْرَةً (النساء، ۴: ۹۳) بڑی کثرت سے مال کا بھی ذکر فرمایا۔ لیکن اس موقع پر جان و مال قربان کر کے سب کچھ دے دینے کے عوض میں حضورؐ نے فرمایا: اس کے بدلے میں تمہیں جنت ملے گی۔ یہ جواب انصار کے لیے کافی تھا۔ اس کے بعد اپنی جان اور مال کے بدلے میں ان کو کسی اور چیز کی ضرورت نہیں تھی۔ اس لیے کہ اللہ کے اُوپر ایمان کے معنی وہ یہ سمجھ چکے تھے کہ سب کچھ اسی جنت کے عوض فروخت کر دینا ہے۔

یہ وہ سیدھی سادھی دعوت تھی کہ جو ایک بدو، ایک تاجر، ایک اُن پڑھ، ایک چرواہے یا کسی عالم اور پڑھے لکھے کے لیے یکساں طور پر پُرکشش دعوت تھی کہ آدمی اپنے خالق کا ہو کر رہے اس کے ساتھ جڑ جائے آخرت کا طلب گار ہو اور جنت کی قیمت کے اُوپر اپنے آپ کو راضی کر لے۔

○ اقسامِ دین کے لیے جدوجہد: آپؐ کی دعوت کا تیسرا پہلو یہ تھا کہ جنت دنیا کے گوشوں اور خانقاہوں میں بیٹھ کر حاصل نہیں ہو سکتی بلکہ زمین پر خدا کے دین کو قائم کرنے کی جدوجہد سے حاصل ہوگی۔ اس جنت کی خوشبو جروں میں نہیں آئے گی بلکہ اس کی خوشبو اُحد کے پہاڑوں کے پیچھے سے آئے گی۔

آپؐ نے جنت کو ایک ایسی حقیقت بنا دیا تھا جس کی انھیں خوشبو بھی آنے لگی تھی۔ مشہور حدیث ہے کہ ایک دفعہ آپؐ نے ہاتھ آگے بڑھایا اور پھر پیچھے ہٹا لیا۔ صحابہ کرامؓ نے پوچھا کہ آپؐ نے ایسا کیوں کیا۔ آپؐ نے فرمایا کہ میرے سامنے جنت تھی۔ اگر میں اس کا خوشہ توڑ کے تم کو دکھا دیتا اور تمہارے درمیان لے آتا تو رہتی دنیا تک کے انسانوں کی غذا کے لیے یہ کافی ہوتا۔

ان کے لیے جنت کوئی افسانہ نہیں تھی جس کو وہ قرآن میں پڑھتے تھے اور گزر جاتے تھے، بلکہ ان کے لیے وہ ایک جیتی جاگتی زندہ حقیقت تھی۔ جب وہ نبی کریمؐ کو اٹھتے بیٹھتے یا منبر کے اُپر کھڑا دیکھتے تو سمجھتے تھے کہ سامنے جنت موجود ہے لیکن وہ جنت جہاد کے اندر پوشیدہ تھی۔ ہندگی رب اور آخرت کی طلب اور جنت کا تعلق جہاد کے ساتھ جوڑ کے انسانی زندگی کے اندر آپؐ نے اسے راسخ اور مربوط کر دیا تھا۔ اب یہ جنت کے طلب گار وہ نہیں تھے جو گوشوں میں بیٹھ کر صرف درس دیں، بلکہ اس کے نتیجے میں ایک ایسی جماعت تیار ہوئی جو دنیا بھر کو آخرت اور ہندگی رب کی دعوت دینے کے لیے نکل کھڑی ہوئی۔ لوگوں کے دل فتح ہو گئے، نسلوں کی نسلیں، قوموں کی قومیں اس دعوت کے گرد جمع ہو گئیں۔

خالق و رب کے ساتھ تعلق، آخرت کی طلب اور دنیا کے اندر انسانوں کو ہدایت پہنچانا اور اس کے لیے کوشش اور جدوجہد یہ دراصل دعوت کا اصل مضمون تھا جس کے لیے کسی لے چوڑے فلسفے، منطق اور کتابوں کی ضرورت نہیں تھی۔ یہ وہ بات تھی کہ ہر آدمی اپنے اندر اس کی پیاس محسوس کرتا تھا۔ وہ بدؤدہ چرواہے اور وہ تاجر جنھوں نے جب اس پیغام کو سنا اور اپنے آپ کو اس دعوت کے حوالے کر دیا تو کسی منطق اور فلسفے کے بغیر ہی وہ دنیا کے امام اور لیڈر بن گئے۔

نبی کریمؐ کا اسلوبِ دعوت

آپؐ کے اسوہٴ دعوت کا چوتھا پہلو یہ ہے کہ آپؐ نے دعوت کے لیے وہ کون سے طریقے اختیار کیے کہ اس دعوت نے قوم کے بڑے حصے کو ایک مختصر مدت میں آپؐ کے گرد جمع کر دیا۔

○ نجات کسی فکسر اور خدمتِ انسان: پہلی بات یہ تھی کہ اس پوری دعوت میں آپؐ کا تعلق انسان سے بحیثیت انسان تھا۔ انسان کو صحیح راہ پہ لانا اور اس کو تباہی اور گمراہی سے بچانا اور اس عذاب اور اس تکلیف سے جو اس دنیا کے اندر بھی پیش آنے والی ہے اور آخرت میں بھی، اس سے خبردار کرنا جس کے لیے آپؐ نذیر بنا کر بھیجے گئے تھے جب کہ کامیابی اور نجات پانے والوں کو بشارت و خوش خبری دینا، اس کے لیے آپؐ بشیر تھے اور یہ آپؐ کا فرض منصبی تھا۔ لوگوں کے دکھ درد بائٹنا ان کے کام آنا اور خدمت کرنا اور ان سب پر

نمایاں آپ کی لگن، سوز اور تڑپ تھی جس نے لوگوں کو آپ کی طرف راغب کیا۔ یہ کوئی مجرد بات نہیں تھی جو لوگوں کے سروں کے اوپر سے گزر جاتی، بلکہ آپ اس کو اپنے اسوے کے ذریعے، اپنے کردار کے ذریعے اپنی خدمت کے ذریعے، انسانوں کی زندگی سے مربوط کرتے تھے۔

نبی کریم انسانیت کے کس قدر ہمدرد، خیر خواہ اور دوسروں کے کام آنے والے تھے اس کی ایک گواہی حضرت خدیجہ نے دی۔ خدا کا پیغام وصول کر کے جب آپ غار حرا سے گھبرائے گھبرائے گھر لوٹے اور آتے ہی لیٹ گئے اور کہنے لگے کہ مجھے کپڑا اوڑھا دو، مجھے کپڑا اوڑھا دو، اور فرمایا کہ مجھے اپنی جان کا ڈر ہے۔ حضرت خدیجہ نے آپ کو حوصلہ اور تسلی دی اور فرمایا کہ اللہ تعالیٰ آپ کو ہرگز ضائع نہیں کرے گا۔ اس لیے کہ آپ صلہ رحمی کرتے ہیں، رشتہ داروں اور اقربا کے حقوق ادا کرتے ہیں۔ بات کرتے ہیں تو سچ بولتے ہیں، جو لوگ معاشرے کے اوپر بوجھ بنے ہوئے ہیں ان کا بوجھ اٹھاتے ہیں، جن کے پاس وسائل نہیں، جو یتیم، بیوہ، غریب، یتیم اور محذور ہیں، جو کما نہیں سکتے ان کے لیے کما کر ان کی خدمت کرتے ہیں۔ آپ مہمانوں کا احترام کرتے ہیں اور جو لوگ مشکلات کا شکار ہوں ان کی مدد کرتے ہیں۔ اللہ تعالیٰ ہرگز آپ کو ضائع نہیں کرے گا۔

یہ نبی کریم کے اسوہ دعوت کی ایک تصویر ہے۔ جو لوگ انسانوں کی تکالیف، مصائب، پریشانیوں اور ان کی خدمت سے غافل ہوں اور یہ چاہیں کہ محض درس و تقرر اور خطاب سے ہی لوگ دین کی طرف دوڑ پڑیں تو وہ یقیناً سخت غلط فہمی کے اندر مبتلا ہیں۔ یہ دعوت اسی وقت عام آدمی کے دلوں کے اندر جگہ پیدا کرے گی جب اس کے داعی انسانوں کے ساتھ اپنے آپ کو اس طرح مربوط کریں کہ ان کے دلوں میں، آخرت میں آگ سے بچنے کی فکر بھی پیدا کریں اور ان کے دنیاوی مصائب و تکالیف کو بھی دور کرنے کی کوشش کریں۔ یہ دونوں چیزیں اس دعوت کے اندر سب سے نمایاں ہیں اور لازم و ملزوم بھی۔

○ اعتماد و بھروسے کا حصول: دوسری بات یہ تھی کہ آپ نے ان کا اعتماد پہلے حاصل کیا اور اس کے بعد پھر اپنی بات پہنچائی۔ جہاں انسان پر اعتماد ہی نہ ہو وہاں پر بڑی خوب صورت اور اچھی سے اچھی بات بھی رائیگاں چلی جاتی ہے۔

آپ کے اوپر لوگوں کا اتنا اعتماد تھا کہ آپ پہاڑی پر کھڑے ہو کر پوچھتے ہیں: اگر میں کہوں کہ اس پہاڑ کے پیچھے سے ایک لشکر آ رہا ہے تو تم کیا کہو گے؟ لوگوں نے کہا کہ ہم تمہاری بات پر یقین کریں گے۔ لوگوں کا یہ وہ اعتماد تھا جو آپ کو حاصل تھا۔ لوگ یہ سوچ نہیں سکتے تھے کہ یہ آدمی ہمارا بدخواہ بھی ہو سکتا ہے۔ اہل مکہ نے آپ کی کتنی مخالفت کی، آپ کے پیچھے پڑے رہے، آپ کے اوپر کتنا ظلم کیا، آپ کا راستہ روکا، کانٹے بچھائے

پتھر مارے لیکن لوگوں کے ذہن میں یہ بات نہیں آتی تھی کہ خدا نخواستہ آپؐ جموٹے ہیں یا آپؐ ان کے بدخواہ ہیں۔ ابو جہل تک نے کہا کہ یہ میں نہیں کہہ سکتا کہ آپؐ جموٹے ہیں۔ مجھے تو یہ شکایت ہے کہ آپؐ نے باپ کو بیٹے سے اور بھائی کو بھائی سے الگ کر کے قوم کو پھاڑ دیا ہے۔ اس کے علاوہ آپؐ کے خلاف اور کوئی شکایت نہیں ہے۔ لہذا اعتماد ہی وہ اصل ذریعہ ہے جس کے حصول کے بعد ہی اپنی دعوت آگے بڑھائی جاسکتی ہے۔

○ دعوت کسی بنیاد نکتہ اشتراک: حضورؐ وہ بات پیش کرتے تھے جس میں مخاطب کے ساتھ نکتہ اشتراک ہوتا تھا۔ اس لیے کہ کوئی ایسی بات جس کو آدمی بالکل نہ جانتا ہو اس کے دل میں گھس نہیں سکتی۔ یہی نبی کریمؐ کا اور سارے انبیاء کا اسوہ تھا۔ وہ بار بار سوال کرتے تھے کہ بتاؤ زمین اور آسمان کو کس نے پیدا کیا؟ یہ ایک نکتہ اشتراک تھا اور یہاں سے بات آگے چل سکی کہ جس نے پیدا کیا اسی کا حکم بھی چلنا چاہیے اور اسی کی اطاعت ہونی چاہیے۔

اس کی ایک عمدہ مثال عیسائیوں کے وفد سے نبی کریمؐ کا مکالمہ ہے۔ وہ لوگ جس طرح آئے اور مسجد نبویؐ کے اندر ٹھہرے، وہاں ان کو اپنے طریقے کے مطابق عبادت کرنے کی سہولت دی گئی اور ان کی خاطر مدارات ہوئی اور پھر یہ دعوت پیش کی گئی کہ آؤ اس چیز کی طرف جو ہمارے اور تمہارے درمیان مشترک ہے۔ (العمرن ۶۴:۳)

دعوت حق اگر پیش کی جائے تو بڑی مشکل سے کوئی آدمی ملے گا جو پوری کی پوری دعوت کا مخالف ہو، اور پوری کی پوری دعوت کو رد کرنے کے لیے تیار ہو۔ کوئی نہ کوئی دعوت کا پہلو ایسا ہوگا جو اس کے اور داعی کے درمیان مشترک ہوگا جیسا کہ نبی کریمؐ اور آپؐ کے مخاطبین کے درمیان مشترک تھا۔ دعوت کے اس بنیادی اصول پر بات کو آگے بڑھایا جاسکتا ہے۔

○ کردار کسی زبان: آخری چیز آپؐ کا کردار ہے۔ قول کی زبان سے بڑھ کر، کردار کی زبان لوگوں کو متاثر کرتی ہے۔

اگر آپؐ کبھی سیرت میں ان واقعات کا جائزہ لیں جو لوگوں کے قبول اسلام اور قبول دعوت حق کے سلسلے میں بیان ہوئے ہیں تو آپؐ دیکھیں گے وہ لوگ جنہوں نے قرآن سنا اور ان کے دل کی دنیا بدل گئی ان کی تعداد انگلیوں پر گنی جاسکتی ہے، جب کہ وہ لوگ جنہوں نے نبی کریمؐ کو قریب سے دیکھا، آپؐ کی نرمی، شفقت اور محبت کا مزہ چکھا اور جنہوں نے صرف آپؐ کا چہرہ ہی دیکھا وہ اس دعوت کے گرویدہ ہو گئے۔ جس طرح لوہا مٹنا طیس سے چپک جاتا ہے، اسی طرح وہ آکر آپؐ کی ذات سے، آپؐ کی دعوت سے، آپؐ کی جماعت سے چپک گئے اور ان کی تعداد کثیر ہے۔

ایک واقعے سے اس کا بخوبی اندازہ لگایا جاسکتا ہے۔ راوی بیان کرتے ہیں کہ ہم کچھ لوگ اونٹ لے کر مدینہ پہنچے اور ہمارا خیال تھا کہ ہم اونٹ فروخت کر کے کھجوریں خریدیں گے۔ اتنے میں ایک شخص آیا اور اس نے کہا کہ کیسے آئے ہو؟ ہم نے اپنا مقصد بیان کیا۔ ہم آپ کو پہنچانے نہیں تھے کہ کون ہیں۔ انھوں نے کہا: اچھا میں نے تمہارا اونٹ خرید لیا۔ اس کی جو قیمت ملے ہوئی ہے وہ تمہیں مل جائے گی۔ آپ نے اونٹ کی تکمیل تھامی اور چل دیے۔

جب آپ لگا ہوں سے اوجھل ہو گئے تو ہم نے سوچا کہ یہ ہم نے کیا کیا۔ نہ ہم اس آدمی کو جانتے ہیں نہ اس کا نام پتا معلوم ہے کہ کہاں رہتا ہے، اور نہ قیمت ہی وصول کی اور جو مال بیچا تھا وہ بھی لے گیا ہے۔ پتا نہیں ملے گا یا نہیں؟ ہمارے سردار کی بیوی جو کہ اونٹ کے ہودج میں بیٹھی تھی اس نے کہا کہ جس آدمی نے اس اونٹ کو خریدا ہے اس کا چہرہ اتنا روشن تھا کہ یہ کسی جھوٹے آدمی کا چہرہ نہیں ہو سکتا۔ میں اس کی ضمانت دیتی ہوں۔ یہ قیمت تم کو لازماً پہنچ کر رہے گی۔

چند لمحات گزرے تھے کہ ایک آدمی آیا اور پوچھنے لگا کہ کیا تم لوگوں نے اپنا اونٹ فروخت کیا ہے؟ ہم نے کہا: ہاں، ہم نے فروخت کیا ہے۔ اس نے کہا کہ یہ لوہہ قیمت جو تم نے ملے کی تھی اور یہ مزید تمہاری میزبانی اور مہمان داری کے لیے۔ اس طریقے سے یہ معاملہ طے ہوا۔

اسی طرح ایک اور قبیلے سے ایک عورت آئی اور واپس جا کر کہا کہ لوگو! محمد کے پیچھے چلو! اس لیے کہ ایسا سخی آدمی میں نے نہیں دیکھا۔ آپ دونوں ہاتھوں سے بھر بھر کر لوگوں کو دیتے ہیں اور ان کی خدمت کرتے ہیں۔ آپ کی سخاوت، آپ کی شجاعت، آپ کی نرمی، یہ وہ چیز تھی جو لوگوں کو اس دعوت کے ساتھ اس پیغام کے ساتھ چپکائے ہوئے تھی۔ قرآن مجید نے بھی اس بات کو یوں بیان کیا ہے:

فَبِمَا رَحْمَةٍ مِنَ اللَّهِ لِنْتَ لَهُمْ ۚ وَلَوْ كُنْتَ فَظًا غَلِيظَ الْقَلْبِ لَانْفَضُّوا مِنْ حَوْلِكَ
 ص (ال عمران: ۱۵۹: ۳) (اے پیغمبر) یہ اللہ کی بڑی رحمت ہے کہ تم ان لوگوں کے لیے نرم مزاج واقع ہوئے ہو۔ ورنہ اگر کہیں تم ٹھنڈا اور سنگ دل ہوتے تو یہ سب تمہارے گرد و پیش سے بھٹ جاتے۔

یہ بات اس بات کے اوپر گواہ ہے کہ مجرد پیغام کی سچائی کثیر لوگوں کو کسی بھی دعوت کے گرد جمع نہیں کر سکتی۔ جب تک اس دعوت کو پیش کرنے والے اس کردار سے بھی آراستہ نہ ہوں جو کردار ان لوگوں کے لیے باعث کشش ہو اور نرمی و محبت کا پیغام لے کر آتا ہو۔

○ نفرت کے بجائے محبت: بچوں کو سلام کرنا، پرندوں کو کھانا کھلانا، خود فاقے سے رہ کر مہمانوں کی میزبانی کرنا ایسے بہت سارے واقعات ہیں جو سیرت کے اندر مل سکتے ہیں، اور ان سے جو تصویر کھینچ کر ہمارے سامنے آتی ہے وہ دراصل وہی بات ہے کہ انسان کی خدمت، انسان کے لیے درد، انسان کے لیے سوچ، انسانیت کا احترام اور فلاح و بہبود اور آخرت کی نجات کے تڑپ اور فکر۔ لوگوں کے لیے آسانی پیدا کرنا اور سہولت دینا ہی اصل اسوۂ دعوت ہے۔

آپؐ نے دو صحابہ کرامؓ کو کسی قبیلے میں دعوت کے لیے بھیجا تو کہا: دیکھو! نفرت نہ پیدا کرنا۔ بات اس طرح مت کہنا کہ لوگ اپنے رب سے نفرت کرنے لگیں۔ بات اس طرح کہنا کہ آسانی اور سہولت ہو اور لوگ رغبت کے ساتھ اس کی طرف متوجہ ہوں۔ یہ آپؐ کی رحمت اور شفقت تھی جس نے لوگوں کو آپؐ کے چاروں طرف جمع کر دیا۔

اس دعوت میں مقابلہ، لڑائی، کش مکش اور جدوجہد بھی تھی۔ لیکن کش مکش اور جدوجہد منقسمانہ ذہنیت کے ساتھ یا بدلہ لینے کی ذہنیت اور فکر کے ساتھ نہیں تھی، بلکہ اس پوری جدوجہد میں ہر وقت یہی فکر غالب تھی کہ یہ لوگ نادان ہیں، یہ جانتے نہیں ہیں، جذبات سے مغلوب ہو چکے ہیں اور جاہلیت کے پٹے کے اندر پھنسے ہوئے ہیں۔ یہ اگر آج آ کر حق کے مقابلے پر کھڑے ہوئے ہیں، اس کی وجہ باطنی خباثت نہیں بلکہ دھوکے اور فریب کے اندر مبتلا ہونا ہے۔ پھر ان کے لیے دعا گو بھی رہے کہ اے اللہ! انھیں ہدایت دے۔

طائف کے اندر آپؐ کو پتھر بھی مارے گئے، آپؐ کا خون بہایا گیا، اس کے باوجود کہ آپؐ لوگوں سے بدلہ لے سکتے تھے اور ان کو دو پہاڑوں کے درمیاں پیس سکتے تھے، پہاڑوں کا فرشتہ بھی حاضر تھا کہ آپؐ حکم دیں تو اس بستی کو پیس کر رکھ دوں، لیکن آپؐ نے فرمایا: نہیں، میں اس بات سے مایوس نہیں ہوں کہ ان کی نسل میں سے ایسے لوگ انھیں جو ہدایت کے راستے پر آئیں۔

غزوہٴ اُحد میں آپؐ زخمی ہو گئے، آپؐ کے دندان مبارک شہید ہو گئے۔ اس کے باوجود آپؐ کی زبان مبارک پر یہ الفاظ نہیں تھے کہ لوگو! اٹھو اور اس کا بدلہ لو، بلکہ یہ الفاظ تھے: رب اھد قومی فانھم لایہدون، اے اللہ! میری قوم کو صحیح راستے پر لگا، اس لیے کہ یہ جانتے نہیں ہیں۔ ان کی یہ روش اس وجہ ہے کہ اس سے واقف نہیں ہیں۔

اسوۂ دعوت: حاصل کلام

اسوۂ دعوت کے ضمن میں یہ چند بنیادی باتیں ہیں۔ اگر ان باتوں کو آج داعی حق سمجھ لیں کہ جو کام ہم نے

○ نفرت کے بجائے محبت: بچوں کو سلام کرنا، پرندوں کو کھانا کھلانا، خود فاقے سے رہ کر مہمانوں کی میزبانی کرنا ایسے بہت سارے واقعات ہیں جو سیرت کے اندر مل سکتے ہیں، اور ان سے جو تصویر کھینچ کر ہمارے سامنے آتی ہے وہ دراصل وہی بات ہے کہ انسان کی خدمت، انسان کے لیے درد، انسان کے لیے سوچ، انسانیت کا احترام اور فلاح و بہبود اور آخرت کی نجات کے تڑپ اور فکر۔ لوگوں کے لیے آسانی پیدا کرنا اور سہولت دینا ہی اصل اسوۂ دعوت ہے۔

آپؐ نے دو صحابہ کرامؓ کو کسی قبیلے میں دعوت کے لیے بھیجا تو کہا: دیکھو! نفرت نہ پیدا کرنا۔ بات اس طرح مت کہنا کہ لوگ اپنے رب سے نفرت کرنے لگیں۔ بات اس طرح کہنا کہ آسانی اور سہولت ہو اور لوگ رغبت کے ساتھ اس کی طرف متوجہ ہوں۔ یہ آپؐ کی رحمت اور شفقت تھی جس نے لوگوں کو آپؐ کے چاروں طرف جمع کر دیا۔

اس دعوت میں مقابلہ، لڑائی، کش مکش اور جدوجہد بھی تھی۔ لیکن کش مکش اور جدوجہد منقلمانہ ذہنیت کے ساتھ یا بدلہ لینے کی ذہنیت اور فکر کے ساتھ نہیں تھی، بلکہ اس پوری جدوجہد میں ہر وقت یہی فکر غالب تھی کہ یہ لوگ نادان ہیں، یہ جانتے نہیں ہیں، جذبات سے مغلوب ہو چکے ہیں اور جاہلیت کے پنے کے اندر پھنسے ہوئے ہیں۔ یہ اگر آج آ کر حق کے مقابلے پر کھڑے ہوئے ہیں، اس کی وجہ باطنی خباثت نہیں بلکہ دھوکے اور فریب کے اندر مبتلا ہونا ہے۔ پھر ان کے لیے دعا گو بھی رہے کہ اے اللہ! انھیں ہدایت دے۔

طائف کے اندر آپؐ کو پتھر بھی مارے گئے، آپؐ کا خون بہایا گیا، اس کے باوجود کہ آپؐ لوگوں سے بدلہ لے سکتے تھے اور ان کو دو پہاڑوں کے درمیاں پیس سکتے تھے، پہاڑوں کا فرشتہ بھی حاضر تھا کہ آپؐ حکم دیں تو اس بستی کو پیس کر رکھ دوں، لیکن آپؐ نے فرمایا: نہیں، میں اس بات سے مایوس نہیں ہوں کہ ان کی نسل میں سے ایسے لوگ انھیں جو ہدایت کے راستے پر آئیں۔

غزوہٴ احد میں آپؐ زخمی ہو گئے، آپؐ کے دندان مبارک شہید ہو گئے۔ اس کے باوجود آپؐ کی زبان مبارک پر یہ الفاظ نہیں تھے کہ لوگو! اٹھو اور اس کا بدلہ لو، بلکہ یہ الفاظ تھے: رب اهد قومی فانہم لایہدون، اے اللہ! میری قوم کو صحیح راستے پر لگا، اس لیے کہ یہ جانتے نہیں ہیں۔ ان کی یہ روش اس وجہ ہے کہ اس سے واقف نہیں ہیں۔

اسوۂ دعوت: حاصل کلام

اسوۂ دعوت کے ضمن میں یہ چند بنیادی باتیں ہیں۔ اگر ان باتوں کو آج داعی حق سمجھ لیں کہ جو کام ہم نے

اپنے ذمے لیا ہے اور ہر مسلمان کو اپنے ذمے لینا چاہیے یہ اس لیے ہے کہ یہ ہمارا بنیادی فرض ہے۔ یہ دراصل کار رسالت ہے۔ کوئی اور کام اپنی منزل پر پہنچنے یا نہ پہنچنے یہ وہ کام ہے جس کو ہر صورت میں انجام دیا جانا چاہیے۔ یہ بات ہم میں سے ہر ایک کو اپنے سامنے ہمیشہ رکھنی چاہیے کہ میرے گرد پیش جتنے لوگ ہیں ان کو صحیح راستے پر لانے کے لیے میں جواب دہ ہوں۔ پھر مجھے اس پوزیشن میں ہونا چاہیے کہ زندگی کے کسی بھی مرحلے میں، میں ان سے کھڑے ہو کر پوچھوں، خواہ اپنی بیوی بچوں سے پوچھنا پڑے یا اپنے محلے والوں سے یا کھیتوں میں کام کرنے والوں سے پوچھنا پڑے یا فیکٹری میں کام کرنے والے مزدوروں سے یا اپنے کاروبار یا ملازمت میں ساتھ کام کرنے والوں سے پوچھنا پڑے کہ کیا میں نے تم تک حق کا پیغام پہنچا دیا ہے، تو لوگ کہیں کہ ہاں، پہنچا دیا ہے۔ ماننا یا نہ ماننا یہ لوگوں کے ہاتھ میں ہے۔ یہ ان کا اپنا فضل اور اپنا امتحان ہے۔ ہم کتنا ہی چاہیں چاہے اس کے لیے اپنی جان ہی گھلا ڈالیں:

إِنَّكَ لَا تَهْدِي مَنْ أَحْبَبْتَ وَلَئِنَّ اللَّهَ يَهْدِي مَنْ يَشَاءُ ۚ (القصص ۲۸: ۵۶) اے

نبی! تم جسے چاہو اسے ہدایت نہیں دے سکتے، مگر اللہ جسے چاہتا ہے ہدایت دیتا ہے۔
گویا یہ تمہارے ہاتھ میں نہیں کہ تم صرف اپنے چاہنے اور خواہش سے لوگوں کو صحیح راستے پر لگا سکو۔ لوگوں کا اپنا ارادہ اس کے اندر بنیادی چیز ہے۔ تو نیش بھی چاہنے پر ملتی ہے:

اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ ۝ (الشورى ۱۳: ۴۲) اللہ جسے

چاہتا ہے اپنا کر لیتا ہے، اور اپنی طرف آنے کا راستہ اسی کو دکھاتا ہے جو اس کی طرف رجوع کرے۔
دنیا کے اندر نظام حق قائم ہو یا نہ ہو یہ بھی ہماری ذمہ داری نہیں۔ نظام حق کے لیے کام کرنا ہم پر فرض ہے لیکن اس کو قائم کر دینا یہ ہماری ذمہ داری نہیں ہے۔ خدا کے بے شمار انبیاء تھے جو دنیا سے رخصت ہو گئے، کئی برس کی جدوجہد کے بعد رخصت ہو گئے، مگر ان کی قوموں نے ان کی بات مان کر نہیں دی۔ وہ اپنی آنکھوں سے اس نظام کو قائم ہوتا نہیں دیکھ سکے۔ قرآن مجید نے خود فرمایا:

وَإِنْ مَا نُرِيدَنَّكَ بَعْضَ الَّذِي نَعِدُهُمْ أَوْ نَتَوَقَّعُكَ فَإِنَّمَا عَلَيْكَ الْبَلْغُ وَعَلَيْنَا

الْحِسَابُ ۝ (الرعد ۱۳: ۴۰) اور اے نبی، جس بڑے انجام کی دھمکی ہم ان لوگوں کو دے رہے ہیں اس کا کوئی حصہ خواہ ہم تمہارے جیتے جی دکھادیں یا اس کے ظہور میں آنے سے پہلے ہم تمہیں اٹھالیں، بہر حال تمہارا کام صرف پیغام پہنچا دینا ہے اور حساب لینا ہمارا کام ہے۔

گویا حساب لینا اللہ تعالیٰ کی ذمہ داری ہے اور پہنچانا ہماری ذمہ داری ہے۔ پہنچانے کے یہ معنی نہیں ہیں کہ جس طرح چاہا پہنچا دیا اور فرض ادا ہو گیا، بلکہ اس سے مراد حکمت اور خوب صورتی کے ساتھ، دل کو موہ لینے

والے طریقوں اور پورے سوز و درد کے ساتھ پہنچانا ہے۔ یہ وہ بنیادی ذمہ داری ہے جس سے ہم بچ نہیں سکتے جس کی جواب دہی ہم کو کرنا پڑے گی۔ ہر مسلمان کو یہ جواب دہی عام انسانوں تک دعوت پہنچانے کے حوالے سے کرنا پڑے گی۔ یہ جواب دہی اس حوالے سے بھی ہے کہ جو لوگ اس نعمت، اس ہدایت اور اس ذمہ داری سے واقف نہیں تھے، آیا ہم نے ان کے سامنے اس کو پیش کیا یا نہیں۔

واضح رہے کہ یہ کام کسی دنیاوی اجریا صلے کی طلب میں نہیں ہو سکتا۔ انبیاء کرام اور خود نبی کریم نے اس بات کو کھول کر بیان کیا ہے:

وَمَا أَسْأَلُكُمْ عَلَيْهِ مِنْ أَجْرٍ إِنْ أَجِرْتُمْ إِلَّا عَلَىٰ رَبِّ الْعَالَمِينَ ۝ (الشعراء)

۱۰۹:۲۶ میں اس کام پر تم سے کسی اجر کا طالب نہیں ہوں۔ میرا اجر تو رب العالمین کے ذمے ہے۔ میں اپنی بات کو اس حدیث کے اُپر ختم کروں گا جس میں نبی کریم نے فرمایا ہے کہ قیامت کے روز ایک آدمی بارگاہ رب میں حاضر ہوگا اور اس سے اللہ تعالیٰ پوچھے گا کہ میں بھوکا تھا، تم نے مجھے کھانا کیوں نہیں دیا؟ وہ کہے گا کہ پروردگار تو سارے جہانوں کا رب ہے تو بھلا کہاں بھوکا ہوتا اور تجھ کو کھانا کیسے دیتا؟ اس پر اللہ تعالیٰ فرمائے گا کہ میرا فلاں بندہ بھوکا تھا اور تو نے اس کو کھانا نہیں دیا۔ اسی طریقے سے وہ اس سے بیمار اور پیرا سے کے بارے میں سوال کرے گا۔ احادیث میں مختلف چیزیں مختلف روایات میں بیان ہوئی ہیں۔ لیکن وہ تمام انسانوں کی مادی ضروریات ہیں یعنی کھانا، پانی، لباس، دوا کہ جن پر اس کی دنیا کی فلاح اور بھلائی کا انحصار ہے۔ اس سے یہ بات ظاہر ہوتی ہے کہ جہاں اللہ کے بندوں کی یہ ساری ضروریات پوری کرنے کے بارے میں سوال کیا جائے گا تو کیا وہاں یہ سوال نہیں ہوگا کہ میرا فلاں بندہ گمراہ ہو کر جہنم کی راہ پر جا رہا تھا اور تم نے اس کو کیوں نہیں بچایا؟ یہ سوال اگر کیا جائے گا تو اس سوال کا جواب ہمارے پاس تیار ہونا چاہیے۔

یہ کام وہی لوگ کر سکتے ہیں جن کے بارے میں قرآن نے گواہی دی ہے:

وَيُطْعَمُونَ الطَّعَامَ عَلَىٰ حُبِّهِ مَشَكَّيْنًا وَنَبْتَيْنًا ۝ أَسْمًا تَطْعَمُكُمْ لِيُوجِبَ اللَّهُ

لَا تُرِيدُ مِنْكُمْ جَزَاءً وَلَا شُكْرًا ۝ (الدھر ۶: ۷۶-۸۰) اللہ کی محبت میں مسکین اور یتیم قیدی کو

کھانا کھلاتے ہیں (اور ان سے کہتے ہیں کہ)، ہم تمہیں صرف اللہ کی خاطر کھلا رہے ہیں، ہم تم سے نہ

کوئی بدلہ چاہتے ہیں نہ شکر یہ۔

اگر دعوت پر خلوص ہو اور اس کے پیچھے یہ روح اور جذبہ کار فرما ہو، اس کی ہر وقت اور ہر دم لگن ہو، اس کے ساتھ اپنے بھائی کے لیے سوز اور تڑپ ہو اور اس کا دکھ درد بانٹنے کی کوشش ہو، اور پھر یہ سب کسی اجریا صلے کے لیے نہ ہو بلکہ اس لیے ہو کہ اللہ تعالیٰ ہم سے خوش ہو اور ہماری اس کے سامنے حجت قائم ہو جائے۔ اس کیفیت

اور جذبے کے ساتھ اس پیغام کو لے کر اگر آپ ذمہ داری کے ساتھ اپنے گاؤں، محلے، تحصیل اور ضلع میں کھڑے ہو جائیں تو کوئی وجہ نہیں کہ چند برسوں کے اندر اندر یہ پیغام عام نہ ہو، اور انسانوں کی کثیر آبادی کم سے کم اس سے واقف نہ ہو جائے۔ ماننا یا نہ ماننا اور دلوں کا موڑنا اللہ کے ہاتھ میں ہے۔ (کیسٹ سے تدوین: امجد عباسی)

ماہنامہ ترجمان القرآن دسمبر ۲۰۰۶ء